

ŻEWĠ GHIDIEN*

Il-qieraħ ta' Jannar. Għodwa xitwija:
sema msaħħab, mudlan; toroq nidjin;
iż-ziffa kiesħa u ftit tal-bard. L-Imdina
minn l-irħula u mill-bliet in-nies ġejjin.

L-għid ta' San Pawl! Bħad-daqq helu ta' l-Angli
l-ilħna tal-qniepen għaddejjin fis-sħab.
Qalbek toħla bil-ferħ: tħoss donnu x'jiġbdek,
tħoss donnu xi jgħollik il-fuq mit-trab.

L-hena tas-saħħa fuq l-uċuħ. Kull ħliqa
għandha f'għajnejha d-dawl u f'qalbha s-sliem.
Donnu ferħan kulħadd: u kulħadd donnu
jurik illi da' l-jum l-isbaħ mill-jiem.

* Din il-poeżija ktibtha wara l-ġrajja li magħha kont iltqajt.
Meta konna sejrin il-Katidral u rajt lil dak l-imsejken, ħassni
ħażin.

Dik il-ħmura tan-nar bejn sema w ilma
 illum mhix hemm: serquha r-rġiel u t-tfal;
 serquha l-qlub safjin ta' wlied di'l-Gżira
 illi bihom maħnuq il-Katidral.

Ħajja ġdida tassew! Il-ġhid tal-ħajja!
 Ix-xitwa fis-smewwiet rebbiegħa fl-art!
 Maltin, thennw illum bil-ġhid ta' Pawlu.
 Xerrdu ma' kullimkien weraq u ward.

* * *

Bil-maqgħad tal-bellus, għanja, l-ġmiel tagħha
 ġejja karozza ssuq minn dawk iż-żgħir.
 Għall-ġhid jewwilla ta' San Pawl? għall-festa?
 Le. Din tiegħaf bil-mod quddiem l-Isptar.

Tieqaf; u, mwieżen u megħjun minn ieħor,
 jixref minnha u riġlejh imidd fit-triq
 sfajjar sfajjar, mixrub, għajnejh fil-ħofra
 żagħżuġh kollu mikul mid-deni rqiq.

Dehra ta' qsim-il-qalb u ġġib il-biki,
 qalb ta' poëta ma tiffaħx għalik!
 Ħallini nerga' għad-dar u ninsa l-bqija.
 Ħallini mmut ġe' fija mħabba fik.

Żagħżuġh tiegħi, żagħżuġh, żagħżuġh ta' qalbi,
 jirnexxili mill-ġdid narak minn hemm
 ħiereġ qawwi u sħiħ? Ikun xi darba
 li nerga' narak ħaj qabel nintemm?

Dehra ta' qsim-il-qalb u ġġib il-biki,
 Għid ieħor naqra fik u nħoss il-lum:
 il-Għid tal-mard u l-mewt ta' qalb żagħżuġha
 li qatt għal ħajja ġdida iżjed ma tqum!

Fil-Għid ta' l-Imwiet, 1935.

KARMENU VASSALLO